

Lotu 'i he Mala'eva'ingá

Fai 'e Gabrielle Shiozawa
(Makatu'unga 'i ha talanoa mo'oni)



Na'e hoko e talanoa ko 'eni 'i 'Ingilani.

Na'e v̄ekeveke 'a Tavi ki he taimi va'ingá. Na'á ne feinga mālohi ke fanongo ki he'ene faiakó, 'a Misi Teila. Ka na'e faingata'a ke mahino kiate ia 'a e me'a na'e lea 'aki 'e [Misi Teila] 'i he lea faka-Pilitāniá. Na'e ongo'i lōmekina mo faingata'a'ia 'aupito 'a Tavi.

Na'e toki hiki mai 'a e fāмили 'o Taví mei Palāsila ki 'Ingilani. Na'e 'i ai hano 'api fo'ou mo ha 'apiako fo'ou. Ka ko e liliu lahi tahá he kuo 'i ai 'eni ha lea fakafonua fo'ou ke ako 'e Tavi! Na'á ne 'ofa ki hono 'api motu'á.

Na'á ne 'ofa ki he kotoa hono ngaahi kaungāme'á he na'a nau lea faka-Potukali kotoa hangē pē ko iá.

Na'e pasi'i 'e Misi Teila hono ongo nimá. Na'á ne pehē ange, "Taimi va'inga!"

Na'e puna ki 'olunga 'a Tavi mei hono seá. Na'á ne 'ilo'i 'a e fo'i lea ko iá! 'E lava ke ne kai ha ki'i me'akai mo va'inga 'i he heké. Pea te ne lava 'o ki'i mālōlō mei he ako 'o e lea faka-Pilitāniá.

Ko e taimi na'e hū ai 'a Tavi ki tu'á, na'e lele mu'omu'a 'iate ia ha longá'i fānau kehe ke va'inga. Na'a nau 'osi maheni pē. Pea nau lea kotoa 'i he lea fakafonua tatau. Ko e taimi na'e feinga ai 'a Tavi ke fanongo kiate kinautolú, na'á ne toe ongo'i

faingata'a'ia 'aupito. Na'á ne ongo'i tuenoa 'aupito.

Na'e fakakaukau ai 'a Tavi, *Pehēange mai ne 'i ai haku kaungāme'a. Ko e hā 'oku totonu ke u fai?*

Na'e manatu'i 'e Tavi 'a e me'a na'e talaange 'e he'ene fa'eé mo 'ene tamaí ki ai. Na'á na talaange, "Te ke lava 'o lotu 'i ha fa'ahinga taimi pē, 'i ha feitu'u pē, pea 'e fanongo atu 'a e Tamai Hēvaní kiate koe."

Ko e taimi lelei taha 'eni ke lotu ai!

Ne ki'i siosio takai 'a Tavi 'i he mala'e va'ingá. Na'á ne fakatokanga'i ha ki'i fale va'inga papa. Na'e hū atu 'a Tavi ki loto. Na'e lōngonoa ia. Na'á ne tū'ulutui leva, kūnima, pea kuikui hono matá.

"'E Tamai Hēvaní 'ofeina, 'oku ou fie va'inga mo e longá'i fānau kehé. 'Oku ou fie ako 'a e lea faka-Pilitāniá. 'Alo'ofa mu'a 'o tokoni'i au."

Na'e ongo'i lōmekina mo faingata'a'ia 'aupito 'a Tavi he'ene feinga ke ako 'a e lea faka-Pilitāniá!



'I he taimi na'e 'osi ai 'a e lotu 'a Taví, na'á ne ma'u ha ongo fakamāfana, mo nonga 'i hono lotó. Na'á ne 'ilo'i 'e tatau ai pē kapau he 'ikai tokolahi hano ngaahi kaungāme'a, ka 'oku hoko ma'u pē 'a e Tamai Hēvaní ko hono kaungāme'a.

Hili 'a e taimi va'ingá, na'e toe foki 'a Tavi ki he loki akó. Na'e kei faingata'a pē ke mahino 'a e lea faka-Pilitāniá. Ka na'á ne fakakaukau ke kei feinga pē!

Na'e lau-uike 'a e feinga 'a Taví. Na'á ne lau ha ngaahi talanoa lahi 'i he lea faka-Pilitāniá. Na'á ne fakafanongo kia Misi Teila. Na'á ne ako foki ke lea ki he longá'i fānau kehé.

Ko e taimi kotoa pē na'e ongo'i loto-mamahi ai 'a Taví, na'á ne fai ha lotu. Ko e taimi kotoa pē na'e langa ai hono 'ulú 'i he'ene feinga ke ako e lea faka-Pilitāniá, na'á ne fai ha lotu. Pea ko e taimi kotoa pē na'e lotu ai, na'e tokoni'i ia 'e he Tamai Hēvaní ke ne ongo'i nonga. Na'á ne ongo'i 'o hangē te ne kei lava pē 'o feingá.

Na'e 'osi atu mo ha ngaahi uike lahi ange. Na'e faingofua ange ke mahino kiate ia 'a Misi Teila. Na'e kamata leva ke fakakaungāme'a 'a Tavi pea talanoa mo kinautolu. Na'e a'u 'o ne ma'u ha pale 'i he akó 'i he ngāue mālohí mo e laukonga lelei!

Na'e ha'u ha tokotaha ako fo'ou 'i ha 'aho 'e taha ki he kalasi 'a Taví, 'i he akó. Ko hono hingoá ko Leo. Na'á ne ha'u mei ha fonua 'e taha pea na'e 'ikai ke poto lelei 'i he lea faka-Pilitāniá.

NGAAHITÁ RAKATÁTA 'A MAJJA ANDERSEN

'I he taimi va'ingá, na'e fakatokanga'i 'e Tavi 'a Leo 'oku tangutu toko taha pē 'i he heké. Na'á ne mata mamahi. Na'e manatu'i 'e Tavi 'a 'ene ongo'i ta'elata 'i he taimi na'e kei fo'ou ai. Na'á ne fie hoko ko ha kaungāme'a 'o Leo.

Na'e lele leva 'a Tavi kia Leo. "Mālō e Lelei. Ko Tavi au." Na'á ne to'o ha fo'i pulu soka. "Ke fie va'inga?"

Na'e kamo 'a Leo pea hifo mei he heké. Na'e ongo'i loto-māfana 'a Tavi. Na'e fiefia 'i he'ene lava 'o hoko ko ha kaungāme'a kia Leo, 'o hangē ko e hoko 'a e Tamai Hēvaní ko ha kaungāme'a kiate iá. ●

